

### হৰ ঘৰ তিৰংগা

#### অসমত ৮০ লাখ বাসগৃহ, কার্যালয়, দোকানত জাতীয় পতাকা উত্তোলনৰ লক্ষ্য

দিছপুৰ, ১৮ জুলাই ৪ সমগ্ৰ দেশৰ লগতে অসমতো আহা ১৩ আগষ্টৰ পৰা ১৫ আগষ্টলৈকে ৮০ লাখ বাসগৃহ, কার্যালয়, দোকানত জাতীয় পতাকা উত্তোলন কৰা হ'ব। কেন্দ্ৰীয় চৰকাৰৰ সংস্কৃতি মন্ত্ৰালয়ে হাতত লোৱা ‘হৰ ঘৰ তিৰংগা’ কাৰ্যসূচীৰ অংশস্বৰূপে ৰাজ্যখনৰ গ্ৰাম্য আৰু নগৰাঞ্চলৰ বাসগৃহৰ লগতে ব্যৱসায়িক প্ৰতিষ্ঠান, চৰকাৰী-বেচৰকাৰী কার্যালয়, শিক্ষানুষ্ঠানসমূহত এই দিন কেইটাত জাতীয় পতাকা উত্তোলনৰ লক্ষ্য স্থিৰ কৰা হৈছে।

উল্লেখ্য যে দেশৰ স্বাধীনতাৰ ৭৫ বছৰ পূৰ্বি উপলক্ষে দেশজুৰি উদযাপিত হৈ থকা ‘আজাদী কা অমৃত মহোৎসৱ’ৰ অংশস্বৰূপে এইবাৰ কেন্দ্ৰীয় চৰকাৰে ‘হৰ ঘৰ তিৰংগা’ নামৰ এক অন্যন্য কাৰ্যসূচী হাতত লৈছে। এই কাৰ্যসূচীৰ অধীনত কেন্দ্ৰীয় চৰকাৰে সমগ্ৰ দেশত মুঠ ২০ কোটি বাসগৃহত জন অংশীদাৰিত্বৰে জাতীয় পতাকা উত্তোলনৰ লক্ষ্য স্থিৰ কৰিছে। দেশৰ গৌৰবৰ প্ৰতীক জাতীয় পতাকাৰ উত্তোলনেৰে দেশবাসীৰ মনত দেশপ্ৰেম বৃদ্ধি আৰু জাতীয় পতাকাৰ সৈতে দেশবাসীৰ সম্পর্ক অধিক সুদৃঢ় কৰাই হ'ল এই কাৰ্যসূচীৰ মূল লক্ষ্য।

অসমত এই কাৰ্যসূচী সফল কৰাৰ বাবে ইতিমধ্যে ৰাজ্য চৰকাৰৰ সাংস্কৃতিক পৰিক্ৰমা বিভাগে পঞ্চায়ত আৰু গ্রামোন্নয়ন বিভাগ, তথ্য আৰু জনসংযোগ বিভাগকে আদি কৰি অন্যান্য চৰকাৰী বিভাগৰ সৈতে যাৱতীয় পৰিকল্পনা প্ৰস্তুত কৰিছে। সেই অনুসৰি পঞ্চায়ত আৰু গ্রামোন্নয়ন বিভাগে অসম ৰাজ্যিক গ্ৰামীণ জীৱিকা অভিযানৰ অধীনত থকা ৰাজ্যখনৰ আনন্দসহায়ক গোটসমূহৰ জৰিয়তে স্থানীয়ভাৱে বৃহৎ সংখ্যাত জাতীয় পতাকা উৎপাদনৰ কাম আৰম্ভ কৰিছে। পতাকা উৎপাদনৰ সমাপ্তৰালকৈ এই পতাকাসমূহ সাধাৰণ ৰাইজে ক্ৰয় কৰিব পৰাকৈ জিলা আৰু গাঁও পৰ্যায়ত বিপন্নী মুকলি কৰাৰ কামো বিভাগটোৱে আৰম্ভ কৰিছে।

সৰ্বাধিক জনঅংশীদাৰিত্বৰে এই কাৰ্যসূচীৰ সফলতা নিশ্চিত কৰাৰ বাবে চৰকাৰে ব্যাপক সজাগতামূলক কাৰ্যসূচীও হাতত লৈছে। সজাগতা কাৰ্যসূচীৰ জৰিয়তে জন অংশীদাৰিত্ব নিশ্চিত কৰাৰ লগতে জাতীয় পতাকাৰ সৈতে জড়িত দিশসমূহ সম্পর্কে সাধাৰণ জনতাৰ মাজত জ্ঞান বৃদ্ধিৰো প্ৰয়াস থহণ কৰা হৈছে।